

زیادہ کام کرنے والے شریک کی اجرت فکس کرنا کیسا؟

ریفرنس نمبر: IEC-0065

تاریخ: 09-09-2023

کیا فرماتے ہیں علمائے کرام اس مسئلے کے بارے میں کہ ہم تین دوست مل کر پارٹنرشپ کرنا چاہتے ہیں، رقم بھی سب کی برابر ہوگی اور نفع بھی تینوں برابر بانٹیں گے، ہم میں سے دو پارٹنرز دوکان پر پارٹ ٹائم وقت دیں گے جبکہ ایک پارٹنر مکمل وقت دے گا اور کام بھی زیادہ کرے گا تو کیا اس پارٹنر کی نفع کے علاوہ ماہانہ الگ سے کوئی تنخواہ (Salary) مقرر (fix) کی جاسکتی ہے؟

بِسْمِ اللّٰهِ الرَّحْمٰنِ الرَّحِیْمِ

الجواب بعون الملک الوہاب اللہم ہدایۃ الحق والصواب

پوچھی گئی صورت میں زیادہ کام کرنے والے پارٹنر کی نفع کے علاوہ ماہانہ سیلری (اجرت) فکس کرنا، جائز نہیں۔

مسئلے کی تفصیل کچھ یوں ہے کہ شریعت مطہرہ نے ملازم (Employee) رکھنے کے جو اصول بیان فرمائے ہیں ان میں سے ایک یہ بھی ہے کہ کوئی شخص اپنے ہی کام کے لئے ملازم (Employee) نہیں بن سکتا۔ سیلری مقرر نہ کیے جانے کی دوسری وجہ یہ ہے کہ ایک پارٹنر کے لئے سیلری فکس کرنا شرکت کے منافی (Against) ہے کیونکہ شراکت داری (Partnership) ایک ایسا عقد (Agreement) ہے جس میں تمام شراکت دار (Partners) اصل رقم اور نفع دونوں میں شریک ہوتے ہیں، مذکورہ طریقے کے مطابق ایک پارٹنر کی تنخواہ (Salary) مقرر (fix) کر دینے کے بعد ممکن ہے کبھی کاروبار میں نفع فقط اتنا ہی ہو جتنی اس ایک شریک (Partner) کی رقم مقرر (fix) کر دی گئی، تب تو دیگر شرکاء کی نفع میں بالکل بھی شرکت نہیں ہوگی۔

مذکورہ ناجائز صورت کا متبادل جائز طریقہ

پارٹنرشپ میں زیادہ کام کرنے والے پارٹنر کو زیادہ نفع دینا چاہتے ہیں تو اس کی جائز صورت یہ ہے کہ باہمی رضامندی (Mutual Understanding) سے زیادہ کام کرنے والے پارٹنر کے لئے نفع (Profit) کا تناسب (Ratio) زیادہ مقرر کر لیا جائے تو زیادہ کام کرنے والے کا زیادہ نفع لینا جائز ہو جائے گا۔

سوال میں پوچھی گئی صورت کے ناجائز ہونے پر کتب فقہ سے جزئیات ملاحظہ ہوں:

غایۃ البیان میں ہے: ”قال محمد: کل شی استاجر من صاحبہ مما یکون عملاً فانہ لایجوز وان عملہ فلا اجر لہ“ یعنی: امام محمد نے فرمایا کہ: کسی بھی شریک کا مشترکہ سامان میں اجرت پر کام کرنا جائز نہیں اور اگر اس نے بطور اجیر کام کیا تو اسے اجرت نہیں ملے گی۔

(غاية البيان، جلد 13، صفحہ 398، دارالضیاء کویت)

غایۃ البیان ہی میں اس کی علت یوں بیان کی گئی ہے کہ: ”لانہ عامل لنفسہ، والانسان لایستحق علی عملہ لنفسہ اجراء، لانہ لایتمیز نصیبہ من نصیب شریکہ، لکونہ شائعاً، فیکون عاملاً لنفسہ فی کل جزء من المعقود علیہ“ یعنی: یہ تو اپنا ہی کام خود کرنا ہو اور بندہ اپنا کام خود کرنے پر اجرت کا مستحق نہیں ہوتا، نیز مشاع سامان ہونے کی وجہ سے بندہ اپنا اور اپنے شریک کا حصہ الگ نہیں کر سکتا جس کی وجہ سے بطور اجارہ کیا جانے والا ہر کام اس کا اپنے لئے کرنا قرار پائے گا۔

(غاية البيان، جلد 13، صفحہ 397، دارالضیاء کویت)

در مختار میں ہے: ”(ولو) استاجره (لحمل طعام) مشترک (بینہما فلا اجر لہ) لانہ لایعمل شیئاً لشریکہ الا ویقع بعضہ لنفسہ فلا یستحق الاجر“ یعنی: اگر ایک شریک مشترک سامان کو اٹھانے کے لئے اجیر بنا تو اس کو اجرت نہ ملے گی کیونکہ جو کچھ اس نے اٹھایا اس میں شریک کے ساتھ اس کا اپنا حصہ بھی ہے جس کی وجہ سے وہ اجرت کا مستحق نہیں ہوگا۔

(درالمختار مع ردالمحتار، جلد 9، صفحہ 82، بیروت)

امام اہلسنت امام احمد رضا خان رحمۃ اللہ علیہ ارشاد فرماتے ہیں: ”شریک کو مال مشترک میں تصرف کرنے کے لئے اجیر کرنا اصلاً جائز نہیں۔“

(فتاویٰ رضویہ، جلد 16، صفحہ 108، رضا فاؤنڈیشن لاہور)

بہار شریعت میں ہے: ”دو شخصوں میں غلہ مشترک ہے اس مشترک غلہ کے اٹھانے کے لیے ایک نے دوسرے کو اجیر کیا دوسرے نے اٹھایا اس کو کچھ مزدوری نہیں ملے گی کہ جو کچھ یہ اٹھا رہا ہے اُس میں خود اس کا بھی ہے لہذا اس کا کام خود اپنے لیے ہوا مزدوری کا مستحق نہیں ہوا۔“

(بہار شریعت، جلد 03، صفحہ 152، مکتبۃ المدینۃ، کراچی)

در مختار میں ہے: ”(شرطها) ای شركة العقد (عدم ما یقطعها کشرط دراہم مسماة من الربح لاحدہما) لانہ قد لا یربح غیر المسمی (وحکمها الشركة فی الربح)“ یعنی: شرکت عقد کی ایک شرط یہ ہے کہ شرکت میں کوئی ایسی چیز نہ پائی جائے جو شرکت کو قطع کر دے جیسے دو شریکوں میں سے ایک کے لئے نفع میں سے معین (Fix) درہموں کی شرط لگانا کیونکہ کبھی ان معین درہموں کے علاوہ کوئی نفع ہی نہیں ہوتا اور شرکت عقد کا حکم نفع میں شرکت ہے۔

علامہ شامی رحمۃ اللہ علیہ مذکورہ عبارت کے تحت فرماتے ہیں: ”فیلزم انتفاء حکمها لولم یربح غیر

المسمی“ یعنی: اگر معین دراہم کے سوا کچھ نفع ہی نہ ہو تو شرکت کا حکم ہی ختم ہو جائے گا۔

(درالمختار مع ردالمحتار، جلد 6، صفحہ 468، بیروت)

امام اہلسنت امام احمد رضا خان رحمۃ اللہ علیہ ارشاد فرماتے ہیں: ”شرکت ایک عقد ہے جس کا مقتضی دونوں شریکوں کا اصل و نفع دونوں میں اشتراک ہے، ایک شریک کے لئے معین تعداد زر مقرر کرنا قاطع شرکت ہے کہ ممکن کہ اسی قدر نفع ہو تو کلی نفع کا یہی مالک ہو گیا، دوسرے شریک کو کچھ نہ ملا تو ربح (نفع) میں شرکت کب ہوئی۔“

(فتاویٰ رضویہ، جلد 17، صفحہ 371، رضا فاؤنڈیشن لاہور)

بہار شریعت میں ہے: ”یہ بھی ضرور ہے کہ ایسی شرط نہ کی ہو جس سے شرکت ہی جاتی رہے مثلاً یہ کہ نفع دس روپیہ میں لوں گا کیونکہ ہو سکتا ہے کہ کل دس ہی روپے نفع کے ہوں تو اب شرکت کس چیز میں ہوگی۔“

(بہار شریعت، جلد 2، صفحہ 491، مکتبۃ المدینہ کراچی)

زیادہ کام کرنے والے کے لئے نفع میں سے زیادہ حصہ بھی مقرر کیا جاسکتا ہے جیسا کہ بہار شریعت میں ہے: ”اگر کام دونوں کریں گے مگر ایک زیادہ کام کرے گا دوسرا کم اور جو زیادہ کام کرے گا نفع میں اُس کا حصہ زیادہ قرار پایا برابر قرار پایا یہ بھی جائز ہے۔“

(بہار شریعت، جلد 2، صفحہ 499، مکتبۃ المدینہ کراچی)

واللہ اعلم عزوجل ورسولہ اعلم صلی اللہ تعالیٰ علیہ وآلہ وسلم

کتبہ

ابو محمد مفتی علی اصغر عطاری مدنی

22 صفر المظفر 1445ھ / 09 ستمبر 2023ء

Islamic Economics Centre